

# Ko e 'Oupeni Hausi 'a e Temipalé

Na'e fiefia 'a Sivietani ke hū ki loto he temipalé!



**Fai 'e Carolina Marín**  
(Makatu'unga 'i ha talanoa mo'oni)

Na'e hoko 'a e talanoa ko 'eni 'i he 'Iunaiteti Siteiti 'o 'Ameliká. Na'e ongo'i fiefia 'a Sivietani. Na'e hiki hono fāmilí mei 'Āsenitina ki he 'Iunaiteti Siteití. Pea ko 'eni kuo faifai pea a'u ki he taimi ke heka ai ki he vakapuna lahi!

Na'e sio 'a Sivietani ki tu'a he matapā sio'atá 'i he puna 'a e vaká. Na'a ne fifili pe 'e fēfē nai hono 'api fo'ou. 'E kehe 'a e me'a kotoa pē. Ko ha 'api fo'ou. Ko ha loki fo'ou. Ko ha kaungā'api fo'ou. Pea mo ha ngaahi kaungāme'a fo'ou ke fetaulaki mo ia! Na'e fiefia 'a Sivietani.

Na'e 'ilo'i foki 'e Sivietani na'e ofi hono 'api fo'ou ki ha temipale na'e toki langa. 'I 'Asenitina, na'e mama'o 'a e temipalé. Ko e ngaahi tā pē kuo sio ai.

Na'e tafoki hake 'a Sivietani ki he'ene fa'eé. "Okú ke pehē te tau lava 'o sio ki he temipalé mei he langí?"

Na'e mamali 'ene fa'eé. "Okú 'ikai ke u tui ki ai. Ka 'e vavé ni pē ha'atau sio ki ai."

Na'e malimali ange 'a Sivietani. Na'e tala-ange 'e he'ene ongomātu'a 'oku te'eki ava 'a e temipalé. Ka 'e vavé ni pē ha 'oupeni hausí. Na'e 'uhinga ia 'e lava 'a e kakaí 'o hū ki loto 'o sio 'i he temipalé kimu'a pea toki fakatapu'i. Pea 'e 'alu e fāmilí 'o Sivietani ki he 'oupeni hausí! Na'e 'ikai ke ne fa'a tatali ke sio tonu ki he temipalé.

Hili ha ngaahi houa si'i mei ai, kuo a'u 'a Sivietani mo hono fāmilí ki honau 'api fo'ou. Na'e lahi e me'a ke faí. Na'e tokoni 'a Sivietani ke fakaava 'enua 'ū puhá mo teuteu'i honau 'apí ke hā faka'ofa'ofa.

'I he 'aho kimu'a he 'oupeni hausí, ne nau tangutu hifo 'i he loto falé ke talanoa.

Na'e pehē ange 'e he'ene fa'eé, "Ko e temipalé ko e fale ia 'o e 'Eikí. 'I he taimi 'oku tau 'i loto ai, kuo pau ke tau loto-'apasia. 'Okú ke 'ilo 'a hono 'uhingá?"

"Ke talanoa le'o si'i kae lava ke tau fanongo lelei ki he Laumālie Mā'oni'oni?" Na'e fehu'i ange 'e Sivietani.

Na'e pehē ange 'e he'ene fa'eé, "Okú tonu ia. 'E lava ke tau ako ha ngaahi me'a lahi 'i he'etau 'i he temipalé."

Na'e kamo pē 'a Sivietani. Na'a ne loto ke 'apasia kae lava ke ne ongo'i e Laumālie Mā'oni'oni 'i he temipalé.

'I he pongipongi hono hokó, na'e 'ā pongipongia hake 'a Sivietani. Na'a ne tui hono



vala ki he Sāpaté. 'Ikai fuoloa kuo taimi ke nau 'alu.

Na'e a'u e fāmilí 'o Sivietani ki he temipalé. Na'e tokoni'i kinautolu 'e he kakaí ke fakatui ha ki'i milemila 'i honau suú.

"Ko e hā ne nau fakatui ai e fanga ki'i milemila ko 'eni 'i hoku va'é, Mami?" Na'e fehu'i ange 'e Sivietani.



## HOLINESS TO THE LORD THE HOUSE OF THE LORD

"Koe'uhí 'oku fo'ou mo ma'a 'a e me'a kotoa pē 'i he loto temipalé. 'Okú tau loto ke tauhi lelei ia."

Na'e talitali lelei kinautolu 'e ha fefine. Na'a ne lau e ngaahi lea 'i he matapā 'o e temipalé: "Mā'oni'oni ki he 'Eikí—ko e Fale 'o e 'Eikí."

Na'e puke 'e Sivietani e nima 'o 'ene fa'eé. Na'a nau lue atu ki loto. Na'e faka'ofa'ofa 'a e me'a kotoa pē! Mahalo ko e ongo 'eni 'o hēvaní.

"Sio!" Na'e fanafana ange 'a Sivietani. Na'a ne tuhu ki ha tā valivali. "Ko Sīsū ē!"

'I he 'osí, na'e ongo'i fiefia 'a Sivietani. Na'a ne houngā'ia 'i he'ene lava 'o hū ki loto he temipalé. Na'a ne loto ke toe hū ki loto 'i he'ene fu'u lahi angé. ●

Na'e teuteu fēfē 'a Sivietani ke hū ki loto 'i he temipalé?